

Title: Need to take measures to stop the water and gas eruptions occurring in human habitations in Surat Parliamentary Constituency, Gujarat.

श्रीमती दर्शना जयदोश (सूरत): मेरे संसदीय क्षेत्र सूरत के ओलपाड कस्बे में एवं उसके आसपास के करीब 8 से 10 किलोमीटर क्षेत्र में ओएनजीसी एवं अन्य कंपनियां सालों से प्राकृतिक गैस उत्पादन कर रही हैं। पिछले कुछ महीनों से इस क्षेत्र में एक अजीब समस्या सामने आ रही है जिसकी ओर मैं आपका ध्यान आकर्षित करके उस पर आपके द्वारा संबंधित विभागों को तुरंत आदेश जारी किया जाए एवं उन पीड़ितों को उचित मुआवजा दिया जाए ऐसी मांग करती हूँ।

पिछले कुछ महीनों से इस क्षेत्र में जमीन में से अचानक पानी एवं गैस निकलने जैसी समस्या सामने आई है। जिसके कारण लोगों के घरों में एक से दो फुट तक पानी भर जाता है। आश्चर्य की बात यह है कि वो पानी उनके घरों में से या खुली जमीन कहीं से बड़े प्रेशर के साथ निकलता है। साथ ही साथ गैस के भी फव्वारे निकल रहे हैं। अभी तीन दिन पहले भी एक कस्बे में बारिश के पानी से भरे तालाब में से निकल रहे बुलबुलों पर एक नागरिक द्वारा माचिस की तीली धर दिए जाने के कारण वहां आग लग गई थी। जिससे साफ हो रहा है कि वहां से कच्ची गैस निकल रही है।

यहां के निवासी महीनों से रातभर सो नहीं पा रहे हैं। गुजरात सरकार द्वारा ऐसे निवासियों के, जिनके घरों में से पानी निकल रहा है, रहने हेतु निवास व्यवस्था एवं अन्य राहत कार्य शुरू किया गया था। माननीय मुख्यमंत्री, गुजरात द्वारा इस विषय के विशेषज्ञों को एवं गुजरात के माननीय शहरी विकास मंत्री जी को सूरत भेजा गया था, उन्होंने उचित व्यवस्था हेतु आदेश दिया है। विशेषज्ञों का कहना है कि यदि इस समस्या के बारे में सोचा नहीं गया तो यह समस्या महीनों तक चल सकती है एवं इसके लिए गैस का जो प्रेशर है उसे खत्म करने हेतु उचित कार्यवाही की आवश्यकता है।

ओएनजीसी एवं सूरत के कलेक्टर के द्वारा यह प्रेशर खत्म करने हेतु और दो जगहों पर खुदाई करने की मंजूरी तेल एवं प्राकृतिक गैस मंत्रालय विकास से मांगी गई है। मेरी आपसे विनती है कि इस पर तुरंत आदेश जारी करके इस समस्या से यहां के नागरिकों को राहत प्रदान करे और केन्द्र सरकार पीड़ित लोगों को जो महीनों से इस समस्या से जूझ रहे हैं, जिनके घरों में से पानी निकलने के कारण उन्हें बहुत नुकसान उठाना पड़ता है, उनको मुआवजा दे।